



## پرامن انتخابات سے سپورٹ، روپے کی قدر میں ریکوری

ڈالر دونوں منڈیوں میں نیچے، انٹر بینک ریٹ 15 پیسے کم، اوپن مارکیٹ میں 130 سے گر گیا

پرامن دو ٹنک سے اعتماد ملا، آئندہ ہفتے ڈالر 129 سے گھٹ جائیگا، ملک بوستان، عمران کو مبارکباد

کراچی (رپورٹ / احتشام مفتی) پرامن انتخابات اور سیاسی افق پر محاز آرائی ختم ہونے سے اوپن کرنسی مارکیٹ میں آئندہ ہفتے تک امریکی ڈالر کی قدر 129 روپے سے گر جائے گی، جمعرات کو اوپن کرنسی مارکیٹ میں روپے کی نسبت امریکی ڈالر کی قدر 130 روپے سے نیچے آگئی، نرخ 30 پیسے کی کمی سے 129 روپے 70 پیسے رہ گئے، اوپن مارکیٹ میں جمعرات کو ڈالر کی قدر اتار چڑھاؤ کا شکار رہی جو ایک موقع پر 129 روپے 80 پیسے اور 130 روپے کی سطح تک پہنچی لیکن کاروبار کے اختتام پر ڈالر کے اوپن مارکیٹ ریٹ 129 روپے 70 پیسے پر بند ہوئی، اسی طرح انٹر بینک مارکیٹ میں بھی ڈالر کی قدر 15 پیسے کی کمی سے 128 روپے 17 پیسے پر بند ہوا، انٹر بینک میں ڈالر کی کاروباری سرگرمیوں کا آغاز 128 روپے 28 پیسے سے ہوا جو ایک موقع پر گھٹ کر 128 روپے 10 پیسے تک آگئی تھی تاہم اختتام 128 روپے 17 پیسے پر ہوا۔ فاریکس ایسوسی ایشن آف پاکستان کے صدر ملک بوستان کا کہنا تھا کہ پرامن ماحول میں منعقد ہونے والے انتخابات سے کرنسی مارکیٹ میں اعتماد کی فضا پیدا ہوئی ہے اور لوگوں نے محدود پیمانے پر کرنسی مارکیٹ کا رخ کیا۔ انہوں نے انتخابات میں پی ٹی آئی کی تاریخ ساز کامیابی پر عمران خان کو مبارکباد پیش کرتے ہوئے کہا کہ اب ان کے کندھوں پر اہم قومی ذمے داریوں کا بوجھ آگیا ہے لہذا اب انہیں فتح مکہ کی مثال کو سامنے رکھتے ہوئے انتظامی سیاست کے بجائے مخالفین کو معاف کر دینا چاہیے تاکہ انتخابی نتائج پر ممکنہ رد عمل سے امن و امان کی صورت حال برقرار رہے اور نئی معاشی پالیسیاں ترتیب دے کر ملک کو معاشی بحنور سے نکالنا چاہیے۔ انہوں نے بتایا کہ اوپن مارکیٹ ڈالر کی رسد کے مقابلے میں طلب انتہائی محدود ہو گئی جس سے امکان ہے کہ آئندہ ہفتے تک ڈالر کی قدر 129 روپے سے بھی گھٹ جائے گی۔